

## हिन्दी प्रादेशिक समाचार

### आकाशवाणी चंडीगढ़

(तिथि 30 जनवरी 2026 , समय 1305 (05 मिनट)

प्रधानमंत्री नरेंद्र मोदी ने कहा है कि आर्थिक समीक्षा से पता चलता है कि वैश्विक चुनौतियों के बावजूद भारत की 'रिफॉर्म एक्सप्रेस' तेज़ी से सही रास्ते पर आगे बढ़ रही है। सोशल मीडिया पोस्ट में श्री मोदी ने कहा कि कल संसद में प्रस्तुत आर्थिक समीक्षा दिखाती है कि भारत की रिफॉर्म एक्सप्रेस कैसे लगातार और मकसद के साथ आगे बढ़ रही है। आर्थिक समीक्षा मज़बूत वृहत-आर्थिक बुनियाद, लगातार विकास की गति और राष्ट्र निर्माण में नवाचार, उद्यमिता और बुनियादी ढांचे की बढ़ती भूमिका को उजागर करती है।

\*\*\*\*\*

प्रधानमंत्री नरेंद्र मोदी द्वारा 2015 में शुरू किया गया प्रगति प्लेटफॉर्म विभिन्न परियोजनाओं को मुकाम तक पहुंचाने में प्रमुख भूमिका निभा रहा है। प्रगति ने प्रधानमंत्री की सीधी समीक्षा के माध्यम से प्रमुख अवसंरचना परियोजनाओं और जन शिकायतों की वास्तविक समय में निगरानी तथा समाधान को सक्षम बनाकर, शासन व्यवस्था में परिवर्तन किया है। सिंचाई परियोजनाओं की बात करें तो

पीएमजी पोर्टल पर जिन 66 सिंचाई परियोजनाओं की निगरानी की जा रही है उनमें से 43 हजार पांच सौ 83 करोड़ रुपये के निवेश वाले दस प्राथमिकता वाली परियोजनाओं की समीक्षा प्रधानमंत्री ने प्रगति मंच के तहत की है। 27 सिंचाई परियोजनाओं में कुल 126 मुद्दे सामने आए हैं, जिसमें प्रगति समीक्षा वाले परियोजना से जुड़े 14 मुद्दे शामिल हैं, बाकी 20 मुद्दों की प्रगति व्यवस्था के तहत सक्रिय रूप से निगरानी की जा रही है।

\*\*\*\*\*

पंजाब के राज्यपाल एवं चण्डीगढ़ के प्रशासक गुलाब चंद कटारिया ने आज चण्डीगढ़ सीनियर सिटीजन एसोसिएशन द्वारा अंतर्राष्ट्रीय वरिष्ठ नागरिक

दिवस के अवसर पर वरिष्ठ साहित्यकार प्रेम विज को उनके उल्लेखनीय साहित्यिक योगदान के लिए सम्मानित किया। प्रेम विज की कविता, हास्य-व्यंग्य, कहानी तथा बाल साहित्य की विधाओं में अब तक 26 पुस्तकें प्रकाशित हो चुकी हैं। उनकी कई रचनाएं पंजाब स्कूल शिक्षा बोर्ड, दिल्ली शिक्षा बोर्ड तथा गुरु नानक देव विश्वविद्यालय, की पाठ्य पुस्तकों में भी शामिल हैं।

\*\*\*\*\*

भारतीय खेल प्राधिकरण- साई के हिसार स्थित खेल प्रशिक्षण केन्द्र में प्रशिक्षण हेतु खिलाड़ियों के चयन के लिए ट्रायल लिये जा रहे हैं। वरिष्ठ बॉक्सिंग कोच पूनम बेनीवाल ने बताया बॉक्सिंग में पाँच सीटों के लिए देश भर से 80 से अधिक लड़कियां ट्रायल देने के लिए आई हैं।

साई के सहायक निदेशक विजय कुमार मनचंदा ने बताया-

उन्होंने बताया कि खिलाड़ियों का चयन आवासीय और गैर- आवासीय दो वर्ग में किया जा रहा है।

\*\*\*\*\*

पश्चिम बंगाल के कोलकाता में 23 से 28 जनवरी तक आयोजित जूनियर नेशनल जूडो चैंपियनशिप में हरियाणा की जूडो टीम ने शानदार प्रदर्शन करते हुए 2 स्वर्ण सहित छह पदक प्राप्त किए हैं। हरियाणा जूडो एसोसिएशन के उपाध्यक्ष अजीत बामला ने बताया कि इस चैंपियनशिप में 73 किलोग्राम भारवर्ग में अंकित ने रजत, 81 किलोग्राम भारवर्ग में इंद्र आकाश सिंह ने स्वर्ण, 90 किलोग्राम भारवर्ग में जतिन ने रजत, 100 किलोग्राम भार वर्ग में दिव्य ने रजत, 70 किलोग्राम भारवर्ग में मनप्रीत ने रजत व 78 किलोग्राम भारवर्ग में राधिका ने स्वर्ण पदक प्राप्त किया है। उन्होंने बताया कि चैंपियनशिप में 81 किलोग्राम भारवर्ग के इंद्र आकाश सिंह को सर्वश्रेष्ठ जूडो खिलाड़ी घोषित किया गया।

\*\*\*\*\*

पंचकूला के डायल 112 कार्यालय में दो दिवसीय राज्य स्तरीय प्रशिक्षण शिविर आज सम्पन्न हो गया। हमारी संवाददाता ने बताया कि आज गुरुग्राम जोन के जांच अधिकारियों ने प्रशिक्षण लिया।

इस शिविर में प्रवर्तन ब्यूरो के 619 पुलिसकर्मियों, 243 अनुसंधान अधिकारी और 6 पुलिस अधीक्षक एवं 22 थाना प्रबन्धकों ने एक साथ यह प्रशिक्षण लिया।

\*\*\*\*\*